

(ബി) കർഷക പ്രൊഡ്യൂസർ കമ്പനികൾക്കും കർഷക സംരംഭകർക്കും ഉദാരമായ വ്യവസ്ഥയിൽ വായ്പ നൽകുന്നതിന് സഹകരണ ബൈലോകൾ ഭേദഗതി ചെയ്യുന്ന നടപടി പൂർത്തിയാക്കിയിട്ടുണ്ടോ?

കർഷക പ്രൊഡ്യൂസർ കമ്പനികൾക്കും, കർഷക സംരംഭകർക്കും ഉദാരമായ വ്യവസ്ഥയിൽ വായ്പ നൽകുന്നതിന് പ്രാഥമിക സഹകരണ സംഘങ്ങൾ സമർപ്പിച്ച നിയമാവലി ഭേദഗതി തിരുവനന്തപുരം, കോഴിക്കോട്, വയനാട് ജില്ലകളിൽ സമയബന്ധിതമായി അംഗീകരിച്ചു നൽകിയിട്ടുണ്ട്. പാലക്കാട് ജില്ലയിൽ നെൽകർഷക സംരംഭകർക്ക് ഉദാരമായ വ്യവസ്ഥയിൽ കെ.സി.സി. പലിശരഹിത വായ്പ, അഗ്രിക്കൾച്ചറൽ ഗോൾഡ് ലോൺ എന്നിവ നൽകുന്നതിന് വ്യവസ്ഥ ചെയ്തിട്ടുണ്ട്. കൂടാതെ മറ്റ് കർഷകർക്കും, ക്ഷീര കർഷക സംരംഭകർക്കും കുറഞ്ഞ പലിശ നിരക്കിൽ കെ.സി.സി. വായ്പകൾ നൽകുന്നതിന് ബൈലോ വ്യവസ്ഥ രജിസ്റ്റർ ചെയ്തു നൽകുന്നുണ്ട്.

(സി) കർഷകരറിയാതെ അവരുടെ പേരിൽ കാർഷിക വായ്പ എടുത്ത് തട്ടിപ്പ് നടത്തുന്നത് തടയുന്നതിന് പരിശോധനകൾ കർശനമാക്കുമോ?

കർഷകർ അറിയാതെ അവരുടെ പേരിൽ കാർഷിക വായ്പ എടുത്ത് തട്ടിപ്പ് നടത്തുന്നത് തടയുന്നതിന് നിയമാനുസൃതമായ എല്ലാ നടപടികളും സ്വീകരിച്ചിട്ടുണ്ട്.

#### കാർഷിക കടാശ്വാസം

260 (3692) ശ്രീ. സജീവ് ജോസഫ്: താഴെക്കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) കാർഷിക കടാശ്വാസ കമ്മീഷൻ ഉത്തരവുപ്രകാരം അർഹരായ കർഷകർക്ക് നൽകിയിട്ടുള്ള ആശ്വാസ നടപടികളുടെ ഭാഗമായി സഹകരണ സ്ഥാപനങ്ങൾക്ക് സംസ്ഥാന സർക്കാർ എത്ര രൂപ നൽകാനുണ്ടെന്ന് വെളിപ്പെടുത്താമോ?

സഹകരണ ബാങ്കുകൾക്ക് കാർഷിക കടാശ്വാസ കമ്മീഷൻ പ്രഖ്യാപിച്ച തുകയിൽ സഹകരണ സംഘം രജിസ്ട്രാർക്ക് സർക്കാർ ഉത്തരവ് മുഖേന അനുവദിച്ചു ലഭിച്ച തുകയിൽ 3,90,90,063 രൂപ കൃഷി ഡയറക്ടറുടെ ഓഫീസിൽനിന്നും 2020-21 സാമ്പത്തിക വർഷം അലോട്ട്മെന്റ്

ലഭിക്കാത്തതിനാൽ നൽകാൻ കഴിഞ്ഞിട്ടില്ല. ബാക്കി തുക മുഴുവനായും വിതരണം ചെയ്തിട്ടുണ്ട്. കൂടാതെ 2021-22 സാമ്പത്തിക വർഷത്തിൽ 5,52,88,390 രൂപയുടെ ധനസഹായ വിതരണത്തിനുള്ള അനുമതി ഉത്തരവായിട്ടുണ്ട്. നിലവിൽ കടാശ്വാസ കമ്മീഷൻ പ്രഖ്യാപിച്ച അവാർഡുകളിൽ പരിശോധന നടത്തി അർഹതപ്പെട്ട 521 അപേക്ഷകളിന്മേൽ 1,42,06,272 രൂപയുടെ കടാശ്വാസ തുക അനുവദിക്കുന്നതിന് കൃഷി വകുപ്പുമായി ചേർന്ന് നടപടികൾ സ്വീകരിച്ചുവരുന്നു. കടാശ്വാസ കമ്മീഷൻ പ്രഖ്യാപിച്ച 55,23,61,772 രൂപയുടെ 7,627 അപേക്ഷകൾ അർഹതാ പരിശോധനയ്ക്കായി ജില്ലകളിലേയ്ക്ക് ലഭ്യമാക്കിയിട്ടുണ്ട്. ആയത് പരിശോധന പൂർത്തിയാക്കി ലഭ്യമാകുന്ന മുറയ്ക്ക് തുക അനുവദിക്കുന്നതിലേയ്ക്കായി കൃഷി വകുപ്പുമായി ചേർന്ന് നടപടികൾ സ്വീകരിക്കുന്നതാണ്.

(ബി) ഈ തുക എന്തേയ്ക്ക് നൽകുമെന്ന വിശദാംശം നൽകാമോ?

പരിശോധനാ നടപടികൾ പൂർത്തിയാകുന്ന മുറയ്ക്ക് തുക അടിയന്തരമായി കൈമാറുന്നതിനുള്ള നടപടി സ്വീകരിക്കുന്നതാണ്.

(സി) ഇരിക്കൂർ നിയോജകമണ്ഡലത്തിലെ എത്ര സഹകരണ സ്ഥാപനങ്ങൾക്ക് ഇപ്രകാരം തുക നൽകാനുണ്ട്; വിശദാംശം നൽകാമോ?

ഇരിക്കൂർ നിയോജകമണ്ഡലത്തിലെ 12 സഹകരണ സ്ഥാപനങ്ങൾക്ക് തുക നൽകാനുണ്ട്. ആയതിന്റെ വിശദാംശങ്ങൾ അനുബന്ധമായി ചേർക്കുന്നു\*.

#### വാമനപുരം മണ്ഡലത്തിലെ റിസ്ക് ഫണ്ട് പദ്ധതി

261(3693) ശ്രീ. ഡി. കെ. മുരളി: താഴെക്കാണുന്ന ചോദ്യങ്ങൾക്ക് സഹകരണ-രജിസ്ട്രേഷൻ വകുപ്പുമന്ത്രി സദയം മറുപടി നൽകുമോ:

(എ) 2016-2020 കാലയളവിൽ വാമനപുരം മണ്ഡലത്തിൽ റിസ്ക് ഫണ്ട് പദ്ധതിപ്രകാരം എത്ര പേർക്ക് ആശ്വാസം നൽകാൻ കഴിഞ്ഞുവെന്ന് അറിയിക്കാമോ;

(ബി) ഇതിനായി എത്ര തുക വിനിയോഗിച്ചുവെന്ന് അറിയിക്കാമോ?

(എ&ബി) 2016-2020 കാലയളവിൽ വാമനപുരം നിയോജക മണ്ഡലത്തിൽ റിസ്ക് ഫണ്ട് പദ്ധതി പ്രകാരം 159 പേർക്ക് 1,44,60,823 രൂപയുടെ ധനസഹായം അനുവദിച്ചിട്ടുണ്ട്.

\* നിയമസഭയുടെ ഔദ്യോഗിക വെബ്സൈറ്റിൽ ലഭ്യമാണ്.